

Krankebroeder

Ich bin koom inne mieëter-fieftig groeët.

En ich deeg mit nog ee paar angere, die woare eëve groeët wie ich, wachdeens in 't krankehoes va Broenssem.

D'r woeërd inne miensj opgenoame en deë woar waal twee mieëter lank.

Heë keek op os neer en zag: "Ich wos dat op personeel bezuinigd weëd, mar dat sjeet al!"

Jan Halmans

Druk. Druk

Ich hub 't druk, ich hub 't druk,

Bring mich noe neet van mien sjtuk.

Dat huër-ste ummer mieër in dizze tied,

Déks geet dat natuurlik ooch veuël te wied!

D'r aan sjuldig makt zich jieëderree,

Veuël van os zigke noe eemoal neet geer nee!

Jieëderree helpe is wat vier wille,

Mér doa aan kinne vier os ooch vertille!

Doarom hubbe vier 't ooch ummer druk,

'n bedreiging vuur os ege geluk!

Mér d'r is natuurlik ooch de huidige maatsjappie,

Die de drukte makt, mit minder tied vuur vrie!

Die alleen mér vriegt noa prestere en ummer mieër,

In die vroeg is déks geen plaatsj vuur veuël vertier!

Die maatsjappie die ummer mieër ooch noa 't individu kiekt,

Tenminste dat is woeë 't de litste joare op liekt!

't buurtgeveul, 't same dinger doeën, same sjterk,

Dat wurd minder, wat-ste ooch dudelik merks!

En dat terwiel vier alleen de sjried neet aan kinne,

Alleen same vilt d'r zoeë veuël te winne!

Druk zun en 't druk hubbe is good, mér raak neet gans van sjaag,

Maak ooch tied vriej om te kinne genete van al die daag,

Die dich in 't leëve zunt gegeëve,

Ze zunt flot vuurbie, dan is d'r nieks mieër te beleëve!

Maak wirk d'r van om 't "same-geveul" weer te creëre,

Om zoeë weer een extra sjtuk socialer te weere!

En pries 't individu neet d'r hieëmel in,

Want same zunt vier sjterker en hubbe vier veuël mieër gewin!

Ron Logister.

Muëderke

Moeëder, muëderke, mam

Sjravele, wirke, zurge

Joar in joar oet

Guster, huu en murge
Zonger beheij, kleen geluk
'n Treuënke, sjtil verdreet
Geen groeëte moel, waal mood
Muëderke vergeet ich neet

Wiel Roeselers

D'r Haan

Kiek 'm doa ins sjtoa,
zoeë frisj en vroeë.
De brós vuuroet,
en jieëkere daag,
zieng betste kleier aa.

Heë sjut ziene kop.
Zieng vere glimme,
en aaf en tów ,
zuus 'te 'm ing pöl beklimme.

't Pölke verlüst gans sjuldbewus
en kakelend ing veer.
Verleëge noa de anger hónder,
mar sjtiekem hou ze 't geer

Nog vuur de daag is aafgelope,
hat heë ze allemoal besjtieëge,
en hat jieëker pölleke,
van hem ing buurt gekrieëge,

Wat ich in mieng twieëde leëve weëd?
Es ich keze maag...dan haan.
't Is mit al die vrouwlūj waal get druk,
mar... 't liekt mich toch ing gouwe baan.

Thei Janssent†

Moeëderdaag

Binnenkort is 't weer "Moederdag",
gont allemaol nao Mam mit gulle lach!
Un blumke deet 't ummer good,
Mér 't geet dich toch boave d'r hood,
Es te zuus dat duk alleen op deë ene daag
Vuur de mam wurkelijk alles maag!
Doarom is 't beëter de mam dukker get te geëve
Dat gieëf heuër nog mieë voldoening in 't leëve!
Inne danke vuur alle goeie zurge,
Neet alleen huu méér ooch weer murge!

Ron Logister

De adel

De adel van Broenssem
Bex, de Negri, Vos,
Van Weerst of Clutt
Hubbe besjilis vanal gedosj
Zunt zieëker noeëts
Hillig geweë
Hubbe zich veuël krieëge
Zieëker ooch waal 'ns zonger reë
Ich vroeg mich aaf
Zoeë i gedanke
Of ze krek zoeëveuël hubbe geklaut
Wie huuje daags de banke

Wiel Roeselers

Ing Mam

Honger kint ing módder waal verdrage
Um ermood, lieët ze och ging troan
En aasjleeg op heur ier zal ze weersjtoan
Pieng en kouw verdreugd ze zonger klage

Wat kint ing módder al neet verdrage
Wat lieët ze zich gevalle oane troan
Wat wit ze zonger krump te weersjtoan
Wat kint 'n módder lieje oane klage

Maar wat ing módder neet begriep
Dat heur kink noa drugs griep
En alles deed um aa geld te komme
En zich aan alles wat kint vergriep

Jan Halmans

Wanjelend door de Sijlvendse buusj

Vanaaf de bleekplaatsj
(hie woerd vreuger de wesj gebleek)
Doe woar de beëk nog oape, noe is ze nog
Aan 't sjloape, mer ze make 'm weer oape
De natuur most-e vreug bezeuke
Ich wanjel door de denne richting beuke
Wat 'n sjilte en 'n prach, had de Hergod gemak
Wanjelend kom ich in de beënje
Doa wieëmeld 't van de eënje

Langs 't water doer de buusj
Minig ee ligkt nog in de puus
Aa gekomme bie de Lammedam
Blief ich nog get boebele mit 't An
Bie de vusjviever trikt de nieëvel op
Inne buuzerd vluug uëver miene kop
't Is puur genete in 't brons-greun
Uëveral sjtond paddesjteul
Dan nog effe noa Nonke Buusjke goan
Hoe de tied sjtil is blieve sjtoan
Trampelentere goan ich noa heem
En zit mich in de sjeem

Jan van Haaf

De Mam...

Mit heur hoare in 'n knötje,
zieë ich heur nog hinger 't wesjbret sjtoa.
Vuur heur köpke...
hou ze ummer get zjweetdrüppelkes sjtoa,
jiekere mörge 't ieësjte ónge,
woeëde de bótteramme gemak,
twieë sjneie wek en twee sjneie sjwat,
mit doa óp ,get sjieve gehaks .

ieëlend woar 't bei ós heem neet,
óch al woar 't ging echte lux,
v'r woare neet riek mar óch neet erm,
v'r woare gelukkig en in hoes woar 't werm.
Dat is alles al hieël lang geleje,
dat neume vier vuurbeie tied,
en al hóbbe v'r 't noe beëter,
toch hób ich nog ummer 't geveul dat ich get mis.
Leve Mam, wat is 't toch zung,
dat'ste noe neet mieë bei ós bis

Thei Janssent†

Bie wieze van sjpreëke

Mei keul en naat, vult de sjuur en ooch 't vaat.
Mit Sint Job (10 mei) zieët me haver, hals uëver kop.
April mot mei de oare lieëvere.
Mit Sint Job (10 mei) poat me boeëne hals uever kop, mit Sint Servoas (13 mei) mit alle hoas en deë t dan nog neet kan deë poat ze mit Sint Jan (24 juni).